

تحریک استشرق

اور ہندوستانی علماء کا کردار

زیبا افتخار *

استشرق اور مستشرقین کا موضوع اپنی غیر معمولی اہمیت اور وسعت کے باوجود کسی وسیع علمی معیار پر ہمارے مصنفین کے زیر بحث نہیں رہا۔ حالانکہ اس بات کی ضرورت پہلے بھی مسلم تھی اور آج بھی روز بروز بڑھتی جا رہی ہے کہ علم الاستشرق کی تاریخ، کردار، مقاصد اور کھرے کھوٹے پر بے لاگ تبصرہ اور تنقید ہو۔ اور دنیا کے سامنے تصویر کا صحیح رخ پیش کیا جائے۔ کیونکہ لوگوں کے دماغوں میں اسلام کے ماضی کی طرف سے بدگمانی، اس کے حال کی طرف سے بے زاری، اس کے مستقبل کی طرف سے مایوسی، اسلام اور پیغمبر اسلام اور اسلامی ماخذ کے بارے میں شکوک و شبہات پیدا کرنے میں بہت بڑا حصہ ان علماء مغرب کا ہے جنہوں نے اسلامیات کے مطالعے کے لئے اپنی زندگیاں وقف کر دیں اور جو ”اصلاح مذہب“ اور ”اصلاح قانون اسلامی“ کے لئے شہد و مد سے کوشاں رہے۔ ان کو عام طور پر مستشرقین Orientalist کہا جاتا ہے۔ (۱) ان کی اصل حقیقت اس وقت سامنے آئی جب مستشرقین نے السنہ شریفہ (مشرقی زبانوں) اور اسلامی علوم و آداب کے ایک طرفہ مطالعہ تک ہی خود کو محدود نہ رکھا بلکہ آگے بڑھ کر اسلام اور پیغمبر اسلام سے بغض و عناد کا کھلا مظاہرہ کیا۔ پھر یہی بغض و عناد پہلے پہل تو مشنری جذبائیت کا آئینہ دار رہا، لیکن کچھ عرصے کے بعد اس نے متعین مقاصد کے تحت علیت کا لبادہ اوڑھ لیا۔ یہ متعین مقاصد مسلمانوں کے کمزور پہلوؤں سے واقفیت حاصل کرنا، اسلام کے رد کے لئے مناسب دلائل فراہم کرنا اور مشنری سرگرمیوں کی توسیع اور ترقی تھے۔ انہی مقاصد کے حصول کے لئے کچھ ہی عرصے میں استشرق نے ایک تحریک اور مستقل رویے کی شکل اختیار کر لی۔

تحریک استشرق کو اگر خلاف اسلام سرگرمیوں کی علامت مانا جائے تو یہ امر واقعہ ہے کہ اس قسم کی سرگرمیوں کا آغاز دراصل ظہور اسلام کے ساتھ ہی ہو گیا تھا۔ جس نے آنے والی صدیوں میں باقاعدہ تحریک کی شکل اختیار کر لی۔ جب اسلام کا ظہور ہوا اور ربیع صدی کے اندر اندر جزیرہ نماے عرب سے نکل کر قریب کی ساسانی اور بازنطینی ریاستوں سے جا لکرایا اور اپنے وقت کی ان عظیم طاقت ور ریاستوں کو مفتوح بنا دیا ریاستیں بھی مفتوح ہو گئیں اور یہودیت اور عیسائیت کو بھی زک پہنچی۔ لہذا ان کا ایک گروہ اسلام دشمنی پر کمر بستہ ہو گیا، رسول اللہ ﷺ کے معاصر یہود و نصاریٰ کی مخالفت کے بعد سب سے پہلے جس شخص نے اسلام کے خلاف اس معاندانہ رویہ کا آغاز کیا۔ وہ ساتویں صدی عیسویں

* لیکچرار، شعبہ اسلامی تاریخ، جامعہ کراچی، کراچی، پاکستان

کا ایک پادری 'جان' تھا جو 'جان آف دمشق' کے نام سے مشہور تھا۔ اس کا زمانہ ۷۰۰ء تا ۷۵۴ء تھا۔ (۲)

دمشقی جان نے اسلام کو دشمنی (Pagan) مذہب قرار دیا اور کعبہ کو بت سے تعبیر کیا۔ رسول اللہ ﷺ کے بارے میں طرح طرح کے مضحکہ خیز افسانے اور خرافات گڑھے۔ اس نے رسول اللہ ﷺ کو بے دین، نبی کاذب کا خطاب دے کر اسلام کو ایک فاسد دین قرار دیا۔ اس نے رسول اللہ ﷺ پر الزام لگایا کہ آپ ﷺ نے ایک پادری کی معیت میں بائبل کو مسخ کر کے اسلام نام کا ایک نیا مذہب ایجاد کیا۔ اور یہ کہ اسلام میں محمد ﷺ کی پوجا کی جاتی ہے۔ (۳)

جان وہ پہلا مسیحی مشنری تھا جس نے رسول اللہ ﷺ کی مقدس شخصیت پر جنسی اتہامات کا طومار کھڑا کیا۔ جو بعد میں مغربی اسکا لرز کی تحقیق کا دلچسپ موضوع بن گیا۔ اس نے زینب رضی اللہ تعالیٰ عنہا بنت جحش اور زید بن حارثہ رضی اللہ تعالیٰ عنہ کے واقعہ کو ایک افسانہ بنا دیا۔ یہی افسانے یورپ میں کلاسیکی موضوعات بن گئے اور آج تک مستشرقین کے محبوب عنوانات ہیں، جان کی کتاب De Haere Sibus اسی قسم کے خرافات کا مجموعہ ہے۔ (۴)

آٹھویں صدی عیسوی میں جان کے پیروؤں نے ان ہی بنیادوں پر اسلام دشمن لٹریچر کا انبار لگادیا۔ (۵)

مغربی دنیا کے عیسویوں عیسائی اور یہودی علماء نے قرآن، اسلام اور رسول اللہ ﷺ کی ذات گرامی کو کئی صدیوں تک موضوع بنائے رکھا۔ اور اس حوالے سے من گھڑت اور فتنہ انگیز افسانے تراشے گئے۔ ان ادوار میں زیادہ زور اس بات پر دیا گیا کہ آپ ﷺ امی نہیں بہت پڑھے لکھے تھے لہذا توریت اور انجیل سے اکتساب کر کے قرآن تیار کیا۔ وغیرہ وغیرہ۔ یہی متعصب اور منفی لٹریچر مغربی مورخین کے لئے حوالہ جات کا کام دینے لگے بلکہ ازمندہ وسطی سے لے کر مغربی نشاۃ الثانیہ، اور نشاۃ الثانیہ سے لے کر انتہائے بیسویں صدی تک مستشرقین کے لئے مصادر کا کام دیتے رہے اور یہ صورتحال صلیبی جنگوں کے آغاز تک قائم رہی۔

مباربات صلیبی کو اگر تحریک استشریق کا فوری سبب قرار دیں تو غلط نہ ہوگا یہ صلیبی جنگیں ۱۰۹۶ء سے ۱۲۹۲ء تک جاری رہیں۔ (۶) جس میں دنیائے اسلام کے خلاف یورپ کی متحدہ فوجوں نے صف آرائی کی، تاہم ان صلیبی جنگوں کے نتائج ارباب کلیسا کے حق میں اچھے نہ نکلے۔ عسکری میدانوں میں ہونے والی اس ہزیمت کا بدلہ یورپ نے فکری اور علمی محاذوں پر لینے کا فیصلہ کیا، یہی فیصلہ بالآخر تحریک استشریق کی شکل میں سامنے آیا۔ صلیبی جنگوں کے دوران اور ان کے بعد یورپ میں ایک ایسا ادب وجود میں آنا شروع ہوا جس میں اسلام دشمنی کے جذبات کوٹ کوٹ کر بھرے ہوئے تھے۔ (۷)

اس سلسلے میں قرون وسطیٰ میں یورپ میں وجود میں آنے والی رزمیہ نظم Chanson de Roland (۸) قابل ذکر ہے۔ جو صلیبی جنگوں کے دور میں تصنیف ہوئی تھی۔ جس میں جنوبی فرانس میں "مسلم وحشیوں" پر عالم مسیحیت کی فتح و ظفر مندی کی افسانوی داستانیں بیان کی گئی تھیں۔ اور جو فوراً ہی سارے یورپ کا ایک طرح سے قومی ترانہ بن گئی تھی۔

ان محاربات صلیبی کے نتیجے میں ارباب کلیسا اسلام کے خلاف نظریاتی محاذ پر ڈٹ گئے۔ اس نظریاتی محاذ کے لئے حسب ذیل وسائل لازمی تھے۔

- ۱۔ مشرقی زبانوں خصوصاً عربی سے واقفیت۔
- ۲۔ علوم اسلامی کا مطالعہ تاکہ کمزور پہلوؤں کو دریافت کیا جاسکے۔
- ۳۔ ازالہ اسلام کے لئے مناسب دلائل کی فراہمی۔
- ۴۔ مسیحی تقدس سے لبریز فلسفہ، جو عالم اسلام کو متاثر کر سکے۔
- ۵۔ ایسا لٹریچر پیدا کرنا جو مسلمانوں کی اسلام سے وابستگی ختم کر سکے۔
- ۶۔ تبلیغی سرگرمیاں، تاکہ مسلم معاشرہ کو عیسائی بنایا جاسکے۔ (۹)

یہ مقاصد سوہویں صدی تک متعین ہو چکے تھے، اور مستشرقین ان متعین مقاصد کے حصول کے لئے شہود مد سے کوشاں ہو گئے۔ علامہ شبلی نعمانی نے ان مصنفین یورپ کو تین درجوں میں تقسیم کیا ہے۔

(۱) پہلا گروہ تو وہ ہے جو عربی زبان اور اصل ماخذ سے واقف نہیں۔ ان لوگوں کا سرمایہ معلومات دوسروں کی تصانیف اور تراجم ہیں۔ اور ان کا کام صرف یہ ہے کہ اس مشتبہ اور نامکمل مواد کو قیاس اور میلان طبع کے قالب میں ڈھال کر دکھائیں۔

(۲) دوسرے گروہ میں وہ مصنفین یورپ آتے ہیں۔ جو عربی زبان، علم و ادب اور تاریخ و فلسفہ اسلام کے بہت بڑے عالم ہیں، لیکن اسلام کے مذہبی لٹریچر اور سیرت کے فن سے نا آشنا ہیں۔ ان لوگوں نے سیرت یا مذہب اسلام پر کوئی مستقل تالیف نہیں لکھی مگر عربی دانی کے زعم میں اسلام اور پیغمبر اسلام کو نشانہ بناتے ہیں۔

(۳) تیسرے گروہ میں شبلی نعمانی نے ان مستشرقین کو شامل کیا ہے جنہوں نے خالص اسلامی اور مذہبی لٹریچر کا کافی مطالعہ کیا ہے۔ تاہم عربی دانی اور کثرت مطالعہ کے باوجود سیرت پر ان کی کتابیں خرافات سے بھر پور ہیں۔

(۱۰)

سوہویں صدی تک آتے آتے مستشرقین کی ایک بڑی تعداد اسی قسم کے افراد پر مشتمل تھی جسے شبلی نعمانی تیسرے گروہ میں شامل کرتے ہیں۔ یہاں گیام پوسٹل (۱۱) کا تذکرہ بر محل ہوگا جس کو مستشرقین یورپ کا باوا آدم سمجھا جاتا ہے، وہ پہلا اصولی مستشرق تھا جس نے تحریک استشراق کو منظم کرنے میں بنیادی کردار ادا کیا۔ اور بطور خاص لغت و لسانیات کے حوالے سے اہم خدمات انجام دیں۔ پوسٹل ہی کے لئے ۱۵۳۹ء میں ”کلید فرانس“ (College de France) قائم کیا گیا اور وہ عربی کی پہلی کرسی صدارت پر فائز ہوا۔ گیام پوسٹل کے کام کو لغت اور لسانیات ہی کے حوالے سے اس کے شاگرد جوزف اسکالیر (Joseph Scaliger) نے آگے بڑھایا۔ کم و بیش

ریلان (H. Relan) نے آنحضرت ﷺ کی جانب رویہ میں تبدیلی پیدا کی۔ اپنی معروف تالیف ”مذہب محمد“ (De Religione Mohiommedica) جو ۱۷۰۴ء میں شائع ہوئی، میں اس نے ازمنہ وسطیٰ کے خرافات سے رہائی کی کوشش کی اور اسلام اور محمد ﷺ کے ساتھ انصاف کرنے کا مطالبہ کیا۔ غالباً یہ پہلا مستشرق تھا جس نے رواداری کا مطالبہ کیا اور یہ تحریک چلائی کہ مشرق کو اس کے اپنے مصادر اور مراجع کے بغیر نہیں سمجھا جاسکتا۔ مولف نے واضح طور پر تحریر کیا کہ یورپ میں اسلام کے علاوہ شاید ہی کوئی دوسرا مذہب اس قدر تمسح کا شکار ہوا ہو۔ مولف نے اس امر پر بھی اصرار کیا کہ اصل اسلام کو کما حقہ سمجھنے میں خود عیسائیت کا فائدہ ہے۔ (۱۸)

اس تحریک کا اثر دو طرفہ ہوا۔ ایک طرف تو چند مصنفین ایسے سامنے آئے جنہوں نے واقعی غیر جانبداری سے اسلام کا مطالعہ شروع کیا، مثلاً کانٹ (Count de Boulainvillers) نے اپنی کتاب (Vie de Mahomet)، جو لندن سے ۱۷۳۰ء میں شائع ہوئی۔ میں اسلام اور حضرت محمد ﷺ کے ساتھ نرمی کا رویہ اختیار کیا گیا، مولف نے اسلام کو پہلی بار ایک عقلی مذہب (Rational Religion) قرار دیا اور رسول اللہ ﷺ کو نبی تسلیم کیا۔ تاہم دوسری طرف اس روادارانہ رویے کے خلاف ایک طوفان مخالفت بھی اٹھ کھڑا ہوا اور ایک طویل فہرست ایسے مصنفین کی سامنے آئی جنہوں نے اسلام کے مخالف لکھنے میں اپنے سلف کو بھی پیچھے چھوڑ دیا۔ (۱۹)

اٹھارویں صدی کے اواخر میں یورپ کی سیاسی قوت اسلامی ممالک میں پھیلنے شروع ہو گئی، جس نے مستشرقین کی ایک کثیر التعداد جماعت پیدا کر دی۔ جنہوں نے حکومت کے اشارہ سے السنہ شرقیہ کے مدارس کھولے، مشرقی کتب خانوں کی بنیادیں ڈالیں۔ ایشیاء تک سوسائٹیاں قائم کیں۔ مشرقی تصنیفات کی طبع و اشاعت کے سامان پیدا کئے اور مشرق میں لکھی جانے والی کتابوں کے تراجم کا کام بھی شروع کیا گیا۔ (۲۰) مسلمانوں کے یہاں عربی زبان میں سیرت و مغازی کی جو کتابیں محفوظ تھیں وہ ایک ایک کر کے ’باستثنائے چند‘ اٹھارویں صدی کے اواخر سے لے کر انیسویں صدی کے اختتام تک یورپ میں چھپ گئیں اور ان میں سے اکثر کا یورپی زبانوں میں ترجمہ بھی ہو گیا۔ (۲۱) انیسویں صدی سے لے کر بیسویں صدی کے رجب اول ۱۸۰۶ء تا ۱۹۲۵ء تک کے زمانے کو تحریک استشراق کے عروج کا زمانہ قرار دیا جاتا ہے۔ یہ دور مسلمانوں کے زوال اور مغرب کا دور عروج تھا، اس دور میں مغرب نے سیاسی، عسکری، معاشی، معاشرتی اور ثقافتی میدانوں میں مسلسل بالادستی حاصل کئے رکھی اور رفتہ رفتہ سامراجی گرفت عالم اسلام پر مضبوط ہوتی گئی۔ جس کا لازمی نتیجہ تحریک استشراق میں سرگرمی کی صورت میں نکلا، اس دور میں مستشرقین کی تحریریں احساس برتری سے لبریز تھیں۔ (۲۲) اور انہوں نے تصنیف و تالیف کے ڈھیر لگا دیئے، اس دور میں مستشرقین کا معیار تحقیق و استدلال بھی بلند ہوا اور تحقیق اور جستجو میں انہوں نے ایسا کمال دکھایا جو آج بھی باعث حیرت ہے۔ اپنی سرگرمیوں کو منظم و مرتب کرنے کی ضمن میں مستشرقین نے اس دور میں متعدد تحقیقی ادارے قائم کئے، مثلاً سوسائٹی ایشیاٹک آف پیرس ۱۸۲۳ء، رائل ایشیاٹک سوسائٹی آف گریٹ برٹین اینڈ آئر لینڈ ۱۸۲۳ء اور امریکن

اور نیشنل سوسائٹی ۱۸۴۲ء وغیرہ۔ ان تمام اداروں نے جلد ہی اپنے اپنے رسائل اور جریدے نکالنے شروع کر دیئے۔ چنانچہ ہندوستان سے The Muslim World کا اجراء، بیس سے ۱۸۹۵ء میں Revaedel Islam کا اجراء، روس سے ۱۹۱۲ء میں Mir Islam کا اجراء وغیرہ۔ ان رسائل و جرائد اور مجلات کی اشاعتی سرگرمیوں کا مقصد بظاہر تو یہ تھا کہ وہ اپنی تحقیقات سے دوسروں کو روشناس کرا سکیں۔ لیکن بہ باطن مدعا اپنے پرانے استثنائی مقاصد کی تکمیل ہی تھا۔ (۲۳)

اسی دور میں مستشرقین نے اپنی پہلی عالمی کانگریس منعقد کرنے کا فیصلہ کیا جو ۱۸۷۳ء میں منعقد ہوئی۔ اور بعد میں اس روایت کو قائم رکھا گیا۔ ان اجتماعات میں مختلف اداروں کی سرگرمیاں، کارکردگی، نتائج، اطلاعات کا تبادلہ، بڑے بڑے علماء و فضلاء کی شرکت، مقالات، خطبات، صلاح و مشورے، قراردادیں وغیرہ پیش ہوتیں۔ ان سب باتوں نے تحریک استثنائی کو زیادہ فعال اور سرگرم بنا دیا۔ (۲۴)

الغرض انیسویں صدی اور بیسویں صدی مستشرقین کا نقطہ کمال ثابت ہوا۔ اس صدی کے مصنفین نے تحقیقی میدانوں میں اپنا لوہا منوالیا اور مشرق پر ان کی تحقیقات کا مقابلہ خود مشرق نہ کر سکا۔ (۲۵)

بیسویں صدی کے ربع اول میں ختم ہو جانے والے دور کے بعد عہد جدید کا آغاز ہوتا ہے جو تاحال جاری و ساری ہے۔ پچھلے دور میں تحریک استثنائی اپنے جس نقطہ کمال تک پہنچ چکی تھی پھر اس کے بعد غالباً اس میں پیش قدمی ممکن نہ رہی، اس لیے یہ سوال بجا طور پر پیدا ہوا کہ کیا یہ تحریک رو بہ زوال ہو گئی ہے؟ (۲۶) یہ سوال ضرور اٹھایا گیا مگر حقائق اس کے برعکس تھے۔ مستشرقین کا انہماک توجہ بڑھ گیا۔ جزوقتی اسکالر کے بجائے کل وقتی علماء نے جگہ حاصل کی اور آکسفورڈ، کیمرج، لندن اور مغرب کی دوسری جامعات میں قرآن، حدیث، فقہ، تصوف اور دوسرے اسلامی معاشرتی مباحث کے لئے باقاعدہ نشستیں مخصوص کی جانے لگیں۔ (۲۷)

یہ مطالعہ پر خلوص نہ تھا مگر اس سے بہر حال خال خال مفید نتائج ہی نکلے اور کعبہ کو صنم خانے سے بعض پاسباں مل گئے۔

المختصر تحریک استثنائی مختلف ارتقائی منازل طے کرنے کے بعد، رواں صدی میں قدرے کمزوری سے جاری ہے۔ اگر یہ کہا جائے تو غالباً درست ہوگا کہ اس تحریک کو کمزور کرنے میں ہندوستانی علماء نے اپنا کردار ادا کیا۔

ہندوستانی علماء کا کردار :

مستشرقین کے منفی اثرات کے ازالے کے لئے ضروری تھا کہ علماء اسلام، محققین اور مفکرین اپنی اپنی ذمہ داریاں پوری کریں۔ اور عالم اسلام کو صحیح اور قابل اعتماد معلومات اور اسلام کے صحیح تصورات اور حقائق سے روشناس کرائیں، اور زیادہ بہتر ہو کہ اگر یہ مکمل تحقیقی کام غیر ملکی زبانوں میں انجام دیا جائے کہ جن ہتھیاروں سے مستشرقین،

مشرق اور اسلام پر حملہ آور ہوئے، انہی ہتھیاروں سے اسلام اور مشرق کا دفاع کیا جائے۔ لیکن افسوس کہ پورے عالم اسلام میں اتنا کچھ نہ ہوا کہ جسے مستشرقین کے کاموں کے مقابلے پر لایا جاسکے۔ (۲۸)

بقول سید ابوالحسن ندوی کے:

”یہ ملت اسلامیہ کی تاریخ کا انتہائی المیہ ہے کہ مسلم اقوام نے مسیحی دنیا کو عسکری اور سیاسی میدانوں میں شکست دے کر اس کے بہت سے علاقوں کو تو اپنی قلم رو میں شامل کر لیا اور وہاں (بالخصوص اسپین میں) اسلامی تہذیب و تمدن کے گہرے نقوش بھی ثبت کئے۔ تاہم وہ حریف اقوام میں دین اسلام کی توسیع و اشاعت کی طرف سے غفلت اور شدید کوتاہی کی مرتکب ہوئیں۔ مسلم حکومتوں اور مبلغین و دعاۃ دونوں نے اسلام کے پیغام کو یورپ کے قلب میں داخل کرانے کی کوشش ہی نہیں کی۔“ (۲۹)

نوآبادیاتی دور میں مسلم معاشروں کی دینی قیادت (علماء و صوفیاء) کی تمام تر قوت خارجی اثرات یعنی مغربی تہذیب و تمدن، افکار و نظریات اور مسیحی مشنریوں کی یلغار کے مقابلے میں مورثی مسلمانوں کے دین و عقیدہ، اسلامی علوم و فنون کی بقا کی کوششوں میں صرف ہونے لگی تھی۔ یوں اس دور میں مغرب کی فاتح و حاکم اقوام کے سامنے اسلام کی دعوت پیش کرنے کا کام اکثر و بیشتر نگاہوں سے اوجھل رہا۔ حالانکہ یہ وقت کی اہم ضرورت تھی کہ عالمگیر مغربی زبانوں میں یا کم از کم انگریزی، جرمنی، فرنچ اور ڈچ (۳۰) زبانوں میں اسلام، پیغمبر اسلام اور فلسفہ اسلام کی صحیح تصویر پیش کی جاتی۔ لیکن یہ افسوسناک تاریخی حقیقت ہے کہ ایسا نہ ہو سکا۔

ایک جرمن نو مسلم دانش ور ڈاکٹر مراد ہوف مین کہتے ہیں کہ:

”اسلام کو ان غلط فہمیوں کا جواب انہی لوگوں کے ذریعہ دینا چاہئے جو مخاطبین اور سامعین کے سامنے ان کی بولی، انہی کے لب و لہجہ میں بول سکیں۔۔۔۔۔ چنانچہ یہ اشاعت اسلام کے سلسلہ میں بڑی خدمت ہوگی اگر مسلمان دانش ور خود کو بیک وقت کامیاب اہل علم کے ساتھ ساتھ اپنے عقیدہ اور مذہب کے قائل اور باعمل مسلمان کی حیثیت سے پیش کریں۔ (۳۱)

عالم اسلام میں البتہ یہ امتیاز اور فخر ہندوستان کو حاصل ہوا کہ اس سلسلہ کا سب سے بڑا کام یہیں انجام پایا، باوجود اس کے کہ ہندوستان براہ راست برطانیہ کے زیر اقتدار تھا، جو مغربی تہذیب و تمدن کا سب سے بڑا نمائندہ اور پر جوش داعی تھا۔ نیز اس کا مغربی تعلیم کا سب سے بڑا ادارہ مہٹن ایگلو اور نیٹل (M.A.O) کالج علی گڑھ (۳۲) عرصہ تک تجربہ کار انگریز فضلاء کے زیر اثر اور ان کی رہنمائی میں رہا۔ لیکن اس سب کے باوجود ہندوستانی مسلمانوں کا ذہنی شعور اور ان کی غیرت اسلامی دوسرے مسلم ممالک اور عرب ممالک کے مقابلے میں زیادہ نمایاں اور فعال رہی۔

یہ حقیقت ہے کہ عہد جدید کی دنیا کئی معنوں میں عہد قدیم کی دنیا سے مختلف تھی۔ نئے رجحانات، نئے سیاسی منظر نامے اور معاشی و سماجی سطح پر ترقی یافتہ نظریات کا آغاز ہوا۔ دو عالمی جنگوں کے نتیجے میں مشرقی و مغربی معاشروں

پر گہرے اثرات مرتب ہوئے۔ مغربی استعمار کے خلاف جدوجہد آزادی تیز ہونے لگی اور استعماری قوتوں کی شکست و ریخت شروع ہو گئی۔ جہاں تک ہندوستان کا تعلق ہے، یہاں بھی برطانوی استعمار کی گرفت کمزور پڑنے لگی تھی اور مقامی طور پر عسکری اور اسلامی تحریکوں کے نتائج کے طور پر ہندوستانی مسلمانوں میں علمی بیداری کا عمل شروع ہو چکا تھا، اردو علمی زبان کے طور پر سامنے آچکی تھی، تاریخی لحاظ سے جس طرح اردو میں سیرت نگاری کے حقیقی دور کا آغاز سرسید احمد خان اور ان کے رفقاء سے ہوا۔ اسی طرح مستشرقین کے حوالے سے بھی مطالعہ و سیرت کا علمی محاذ سب سے پہلے دراصل سرسید احمد ہی نے کھولا اور اس حقیقت کے باوجود کہ سرسید کے دینی افکار میں تجدید کارنگ نمایاں تھا۔ اور راسخ العقیدہ علماء کو ان سے حد درجہ اختلاف تھا، اور ہے۔ سرسید نے جذبہ ایمانی اور خالص جرأت رندانہ سے کام لے کر اپنے ہم عصر مستشرق سرولیم میور (۳۳) کی دل آزار تصنیف The Life of Mohammed کی اشاعت پر خاموشی کو گناہ کے برابر خیال کیا اور تمام مترجم ماہیگی کے باوجود خالص علمی سطح پر کتاب پر تنقید و محاکمہ کر کے تاریخی حقائق و اسناد پر مبنی ایک جوابی کتاب ”الخطبات الاحمدیہ علی العرب والسیرت النبویہ“ لکھی۔ اس کتاب کی تصنیف کے لئے سرسید احمد خان نے ۱۸۶۹ء میں انگلستان کا سفر کیا۔ وہاں کی لائبریریوں میں کتابوں کی تلاش کی۔ وسیع مطالعہ کے بعد پہلے اردو میں یہ کتاب تحریر کی بعد ازاں اس کا انگریزی ترجمہ Essays on the Life of Mohammad لندن ہی سے ۱۸۷۰ء میں شائع کرایا۔ (۳۴) اور یوں انیسویں صدی کے اواخر سے گویا مستشرقین کے مقابلے میں ہندوستان سے ایک علمی تحریک کا آغاز ہو گیا۔ جسے بعد میں مزید توسیع و ترقی حاصل ہوئی۔ اور جلد ہی مسیحیت کے رد اور عہد قدیم و عہد جدید، تورات اور انجیل پر فاضلانہ تنقید کے سلسلے کی اہم اور دقیق کتابیں مرتب ہوئیں۔ (۳۵)

اس موقع پر مولانا رحمت اللہ کیرانوی (۱۲۳۳ء تا ۱۳۰۸ء)، (۳۶) کا تذکرہ بر محل ہو گا جنہوں نے ایک پادری فنڈر (Dr. C.G. Pfander) (۳۷) سے ایک مشہور و معروف مناظرہ کیا تھا۔ (۳۸) پادری صاحب نے اپنی کتاب ”میزان الحق“ لکھ کر سمجھ لیا تھا کہ مسلمانوں میں اس کے جواب کی طاقت نہیں۔ مناظرہ کا اختتام اس طرح ہوا کہ پادری صاحب نے انجیل کے آٹھ مقامات پر تحریف ہونے کا اعتراف کر لیا۔ یہ مناظرہ تین دن کا تھا، دوسرے دن صبح بہت زیادہ اکھٹا ہو گیا آخر کار تیسرے دن پادری صاحب مناظرہ ادھورا چھوڑ کر غائب ہو گئے۔ اس کے کچھ ہی عرصے کے بعد مولانا صاحب نے ایک معرکہ آرا کتاب ”اظہار الحق“ تصنیف کی۔ جس میں اثبات حقانیت اسلام اور عیسائیت پر بڑی عالمانہ تنقید کی گئی ہے اس کتاب کا کئی زبانوں میں ترجمہ ہوا۔ انگلینڈ کے ایک معروف اخبار نے اس پر تبصرہ کیا کہ:

”اگر لوگ اس کتاب کا مطالعہ کرتے رہے تو دنیا میں مسیحیت کی ترقی نہ ہو سکے گی۔“ (۳۹)

اظہار الحق کے علاوہ مولانا رحمت اللہ کیرانوی کی تین اور تصانیف ہیں جو سب کی سب اسی موضوع کا احاطہ کرتی ہیں۔ جن میں ایک ”ازالۃ الاودہام“، ”ازالۃ الشکوک“ اور ”اصح الاحادیث فی ابطال التکلیف“ شامل ہیں۔

مستشرقین کے مقابل میں شروع ہونے والی اس تحریک کا ایک اور نمایاں نام سید امیر علی (۱۸۴۹ء تا ۱۹۲۸ء) (۲۰) کا ہے۔ جو نہ صرف مسلمانان ہند کے ایک لیڈر تھے، بلکہ مشہور قانون دان ہونے کے ساتھ ساتھ سماجی کارکن بھی تھے۔ تاہم ان کا بنیادی کام ایک مصنف کی حیثیت سے نمایاں ہوا۔ لندن میں حصول علم کے دوران انہوں نے اسلام کے متعلق مغربی نظریے کے جواب میں، رسول اللہ ﷺ کی سیرت اور رسالت پر ایک تحقیقی مقالہ لکھا جو ۱۸۷۳ء میں لندن سے شائع ہوا۔ یہی مقالہ آپ کی اس مفصل تصنیف کی ابتدائی کڑی تھا جو آخر کار The spirit of Islam کے عنوان سے منظر عام پر آئی۔ (۲۱) اسلام کے متعلق ان کی یہ جدید طرز کی تصنیف بہت مقبول ہوئی اور اس کتاب نے برطانیہ کے علمی و ادبی حلقوں کو اعتراف و تحسین اور اعلیٰ تعلیم یافتہ انگریزوں کی ایک تعداد کو اسلام کی صداقت اور حقانیت تسلیم کرنے پر مجبور کر دیا۔

مستشرق OSBORN امیر علی کی اس کتاب کے بارے میں لکھتا ہے کہ:

”یہ کتاب یقیناً داد و تحسین کی مستحق ہے۔ اس کا طرز بیان بتاتا ہے کہ مصنف کو انگریزی زبان پر بھرپور قدرت ہے، کم ایسے اہل زبان ہو گے جو مصنف کے اسلوب کا مقابلہ کر سکیں۔ یہ اسلوب ان عیوب و نقائص سے پاک ہے، جن میں ہندوستان کے انگریزی تعلیم یافتہ عام طور پر مبتلا ہیں، مسلمانان ہند کو مبارک ہو کہ ان میں ایسے مقام پر فائز افراد موجود ہیں۔ یہ ناممکن ہے کہ جس کا نقش اول یہ کتاب ہو وہ مستقبل میں فعال کردار ادا نہ کر سکے۔ جہاں تک کتاب کے موضوع کا تعلق ہے ہم بہت سے مسائل میں ان سے اختلاف رکھتے ہیں۔ جس کا ذکر بعد میں کریں گے۔“ (۲۲)

سید امیر علی کی دوسری اہم تصنیف A short history of Saracens ہے۔ (۲۳) اس تصنیف نے گزشتہ اسلامی تاریخ کے بارے میں مغرب میں نیا انداز فکر پیدا کیا۔ اپنی ان دو تصانیف کے علاوہ انہوں نے مضامین لکھنے کا سلسلہ مستقل جاری رکھا۔ یہ مضامین ایک رسالہ بعنوان The Nineteenth Century میں چھپتے رہے۔ جن کے ذریعہ انہوں نے اسلام کی حقانیت دنیا کے سامنے پیش کی۔ ان کی تاریخی اہمیت زیادہ تر اس بات میں مضمر ہے کہ انہوں نے نہ صرف اپنی تصانیف کے ذریعہ یورپ میں اسلام کے متعلق ایک سازگار فضا تیار کی بلکہ مغرب زدہ مسلمانوں میں بھی اسلام کو بنظر استحسان دیکھنے کا جذبہ پیدا کر دیا۔ (۲۴)

تاہم جو شہرت عام اور بقائے دوام شہلی نعمانی (۱۸۵۷ء تا ۱۹۱۴ء) کو حاصل ہوئی وہ کسی اور کے حصے میں نہیں آئی۔ شہلی نعمانی کی شہرہ آفاق ”سیرۃ النبی ﷺ“ صرف سیرت ہی کی کتاب نہیں ہے بلکہ مستشرقین کے اعتراضات کا شانی علمی جواب بھی ہے۔ کتاب کا مقدمہ جو نقد فن سیرۃ پر ہے اس میں سیرۃ پر لکھی جانے والی یورپی تصنیفات پر بھی سیر حاصل بحث کی گئی ہے۔ (۲۵)

جب سیرۃ النبی ﷺ کا بنیادی خاکہ تیار کیا گیا تھا تو اس کے پانچ حصے تھے پانچویں حصے کے بارے میں علامہ

شبلی نعمانی کہتے ہیں:

”پانچواں حصہ خالص یورپین تصنیفات سے متعلق ہے یعنی یورپ نے آنحضرت ﷺ اور مذہب اسلام کے متعلق کیا لکھا ہے؟ ان کا سرمایہ معلومات کیا ہے؟ تاریخی واقعات میں وہ کیونکر غلطیاں کرتے ہیں؟ مسائل اسلام کے سمجھنے میں ان سے کیا کیا غلطیاں ہوئیں؟ آنحضرت ﷺ کے اخلاق و عادات یا مسائل اسلام پر جو نکتہ چینیوں کی ہیں، ان کے جوابات.....“ (۴۶)

گویا شبلی نعمانی نے اپنے سلسلہ سیرت النبی ﷺ کی ایک جلد مغربی مصنفین اور مستشرقین کی سیرت طیبہ پر اعتراضات کے جوابات اور ان کی غلط بیانیوں کی اصلاح کے لئے مخصوص کی تھی۔ اور دفتر میں اس کے لئے ایک خاص شعبہ ”شعبہ تصحیح اغلاط تاریخی“ بھی قائم کیا جن کا کام مستشرقین کی کتابوں کو اکھٹا کرنا اور پھر اس سے وہ تمام مواد الگ کرنا جس میں رسول اللہ ﷺ کے اور اسلام کے بارے میں غلط بیانی سے کام لیا گیا تھا۔ اس شعبہ نے ان مقاصد کو حاصل کرنے کے لئے شدید تگ و دو کی اور جلد ہی مولانا کے دفتر تصنیف میں مستشرقین کی کتابوں کا ایک اچھا خزانہ جمع ہو گیا۔ (۴۷) مولانا شبلی کے زمانے تک اس شعبے میں جتنا کام ہوا تھا وہ مبیضہ کی شکل میں بہت دنوں تک موجود رہا۔ چونکہ ترتیب کے لحاظ سے اسکی اشاعت سب سے آخر میں رکھی گئی تھی۔ اس لئے طبع و اشاعت کی نوبت نہیں آئی۔ دارالمصنفین بھی مولانا شبلی ہی کا خواب تھا، جس کا نقشہ ابوالکلام آزاد کے ہفتہ روزہ ”الہلال“ میں انہوں نے ۱۹۱۳ء میں شائع کرایا تھا، مگر اس سے پہلے کہ وہ اس ادارے کی باضابطہ تشکیل کرتے ان کا پیمانہ عمر لبریز ہو گیا اور مولانا اس کی تعمیر کی حسرت لئے اس دنیا سے رخصت ہو گئے۔ اس ادارے کی تشکیل اور پرورش کا خواب ان کے جانشین اور ممتاز شاگرد سید سلیمان ندوی (۱۸۸۴ء تا ۱۹۵۳ء) کے ہاتھوں پورا ہوا۔ ایک اطلاع کے مطابق علامہ مرحوم کی رحلت کے صرف تین دن کے بعد ہی ۲۱ نومبر ۱۹۱۳ء کو دارالمصنفین کا قیام عمل میں آ گیا۔ (۴۸)

علامہ شبلی نعمانی کی معرکتہ آراء سیرت النبی کے علاوہ بھی کئی تصانیف ہیں، مثلاً الفاروق، الجزیہ فی الاسلام، حقوق الذمیین، کتاب خانہ اسکندریہ، اورنگ زیب عالم گیر پر ایک نظر، علامہ شبلی نعمانی کی وہ تصانیف ہیں جن میں انہوں نے انگریز مصنفین کے اعتراضات اور الزامات کا بھرپور جواب دیا ہے۔۔ جرجی زیدان کی ”تاریخ التمدن اسلامی“ کے جواب میں شبلی نعمانی کا رسالہ ”الانتقاد علی التمدن اسلامی“ قابل ذکر ہے۔ جس میں جرجی زیدان کی تالیس کا پردہ فاش کیا گیا ہے۔ (۴۹)

علامہ شبلی کی وفات سے علمی سفر کا اختتام نہ ہوا بلکہ ان کے لائق شاگردوں کی ایک جماعت نے اس سفر کو مزید آگے بڑھایا اور دارالمصنفین کے تحت وہ شاہکار سامنے آئے کہ جس کے بعد مستشرقین کے طوفان پر باسانی بند باندھ دیا گیا۔

شبلی کے لائق شاگردوں میں سرفہرست سید سلیمان ندوی تھے، انہوں نے علامہ کی وفات کے بعد سیرت النبی

کی باقی چار جلدیں لکھیں اور اپنے استاد کے ادھورے رہ جانے والے کام کو پایہ تکمیل تک پہنچایا۔ مستشرقین کے حوالے سے سید سلیمان ندوی کا درجہ نہایت صائب معلوم ہوتا ہے ایک طرف وہ مشرقی علوم کے حوالے سے مستشرقین کی خدمات کا اعتراف کرتے ہیں، تو ساتھ ہی وہ اسلام اور سیرۃ کے حوالے سے ان کے عزائم کو بھی خوب پہنچانتے ہیں۔

سید سلیمان ندوی نے اپنے استاد کے خواب 'دارالمصنفین' کو پورا کیا تو ساتھ ہی اس کے لوازم پر بھی بھرپور توجہ کی اور مشہور و معروف ماہنامہ "معارف" کا اجرا کیا۔ ماہنامہ معارف کے اجراء کے مقاصد میں ایک یہ بھی تھا کہ اسلام اور اسلامی علوم و فنون کی تاریخ مرتب کی جائے اور جدید اسلوب و انداز کے مطابق پیش کیا جائے۔ چنانچہ سید صاحب نے خود بھی تاریخ اسلام اور ہندوستان کی اسلامی تاریخ کے علمی و تمدنی پہلوؤں پر مقالات لکھے اور مستشرقین کے تعصبات پر مبنی بیانات کی تردید کی۔ سید صاحب دارالمصنفین سے بتیس ۳۳ سال وابستہ رہے، اس دور میں انہوں نے دو درجن سے زائد علمی و ادبی، تحقیقی اور تاریخی کتابیں سپرد قلم کیں۔ اپنے اور علامہ شبلی کے رفقاء اور تلامذہ کو جمع کیا۔ ان کے زمانہ نظامت میں سیکڑوں کتابیں شائع ہوئیں اور اس طرح سید صاحب نے اپنی مسلسل محنت اور کوششوں سے دارالمصنفین کو ہندوستان کا ہی نہیں بلکہ عالم اسلام کا ایک موقر علمی اور تصنیفی ادارہ بنا دیا جس نے مسلمانوں کی علمی و فکری اور سیاسی تاریخ کی تدوین کے ساتھ ساتھ تاریخ نویسی کا بلند معیار دنیا کے سامنے پیش کیا۔

سید سلیمان ندوی کئی کتابوں کے مصنف ہیں، ارض القرآن میں انہوں نے قرآنی عہد، انبیاء کے ظہور، اور ان کی سرگرمیوں کے مراکز کا تاریخی اور جغرافیائی جائزہ لیا، عربوں کی تاریخ، اسلام سے قبل کی فتوحات، عرب کے دیگر علاقوں سے تجارتی اور سفارتی تعلقات، ان علاقوں کی زبانوں اور ثقافت اور تہذیب پر سیر حاصل بحث کی ہے۔ وجہ تصنیف خود سید صاحب کی نظر میں یہ تھی:

"اس تصنیف کا مقصد یہ ہے کہ قدیم و جدید معلومات کی تطبیق کے ساتھ ارض القرآن (عرب) کے حالات مذکورہ کی اس طرح تحقیق کی جائے کہ قرآن مجید کی صداقت اور معترضیں کی لغزش، علی الاعلان آشکارہ ہو جائے"۔ (۵۰)

ارض القرآن کے علاوہ ان کی دوسری تصانیف 'عرب و ہند کے تعلقات'، 'عربوں کی جہاز رانی، خطبات مدارس'، (۵۱) اور سیرت عائشہ وغیرہ۔ یہ سیرت نبوی اور تعلیمات نبوی پر نہایت طاقتور، موثر، پر مغز اور پر از معلومات کتابیں ہیں۔ بلاشبہ سید صاحب، وسعت مطالعہ، حدیث و فقہ کے اولین ماخذ سے گہری واقفیت اور اختلافی و کلامی مسائل میں جمہور اہلسنت والجماعت کے مسلک کی پابندی میں اپنے استاد پر بھی فوقیت لے گئے۔ سید صاحب کے گرد سنجیدہ اہل قلم اور تحقیقی کام کرنے والوں کی ایک جمعیت اکٹھا ہو گئی، جس میں زیادہ تر دارالعلوم ندوۃ العلماء کے فارغ التحصیل نوجوان تھے۔ ان حضرات نے بھی انہی مقاصد کو مدنظر رکھا اور اسی نہج پر علمی و تحقیقی سفر جاری رکھا، جس کی بنیاد شبلی نعمانی اور سید سلیمان ندوی نے ڈالی تھی، یہ وہ حضرات تھے کہ جنہوں نے دارالمصنفین کے پلیٹ فارم سے مستشرقین کے طوفان کا مقابلہ کیا، صرف دفاع ہی نہ کیا بلکہ اس طوفان کے زور کو توڑ کر رکھ دیا۔ (۵۲)

دارالمصنفین کے بعد دہلی سے ۱۹۳۸ء میں ندوۃ المصنفین قائم ہوئی جس کے بانی مولانا مفتی عتیق الرحمن عثمانی تھے۔ (۵۳) ان کا سب سے مشہور و معروف رسالہ ”برہان“ تھا اس مجلس سے بھی بہت سے اہم اور قابل قدر مطبوعات شائع ہوئیں، (۵۴) ان مطبوعہ کتابوں کی تعداد سو سے زائد ہے۔

یہاں ان ہندوستانی علماء کا تذکرہ، جنہوں نے مستشرقین کا کھل کر مقابلہ کیا، ادھوار ہے گا اگر سید مناظر احسن گیلانی (۵۵) مولانا عبد الماجد دریا بادی (۵۶) اور مولانا سید ابو الاعلیٰ مودودی (۵۷) کا تذکرہ نہ کیا جائے۔ مودودی صاحب کی تصانیف اور مضامین میں معذرت آمیز اور مدافعانہ اسلوب کے بجائے اقدامی اور خود اعتمادی سے بھر پور اسلوب پایا جاتا ہے۔ ان کے علمی کارناموں میں الجہاد فی السلام، تہمیدات اور تفسیر تفہیم القرآن کے علاوہ تقاریر اور کتابچوں کا ایک طویل سلسلہ ہے۔

ہندوستان کے علماء کی طرف سے یہ تحقیقی اور علمی سرگرمیاں عروج پر تھیں اور مستشرقین کے پھیلائے ہوئے زہر اور اس کے اثرات دھونے اور زائل کرنے کی کوشش جاری تھیں جس میں مدافعانہ رنگ بھی جھلکتا تھا اور جارحانہ بھی، کہ فرانس سے ایک بالکل اچھوتا اور نیا انداز سامنے آیا، یہ حیدرآباد دکن کے فرزند ڈاکٹر محمد حمید اللہ تھے اور فرانس میں حیدرآباد دکن کے سقوط کے بعد سے پناہ گزین تھے۔ ان کا رویہ خالص علمی و تحقیقی تھا، جارحانہ یا منقمانہ نہیں تھا۔ وہ اپنے انداز تحقیق و تحریر کے بارے میں کہتے ہیں کہ

”میرا اصول رہا ہے کہ کسی پر اعتراض نہ کروں بلکہ واقعات کو اس طرح پیش کروں کہ لوگ اپنے ممکنہ اعتراض کا جواب خود ہی پالیں۔“ (۵۸)

استشرق سے نمٹنے کی صلاحیت ڈاکٹر محمد حمید اللہ میں بدرجہ اتم موجود تھی۔ وہ ان ہتھیاروں سے مسلح تھے جن کی ایسی نظریاتی جنگوں میں ضرورت پڑتی ہے۔ جس میں سب سے موثر ہتھیار ان کی زبان دانی تھا۔ ڈاکٹر صاحب مشرق و مغرب کی نوزبانوں پر قدرت رکھتے تھے۔ (۵۹) مطالعہ اور گفتگو کی علمی استعداد نے مغربی مستشرقین کی کسی بھی تحریر تک ان کی رسائی کو آسان بنا دیا تھا، جس نے ڈاکٹر صاحب کو بھرپور موقع فراہم کیا کہ وہ اسلام اور پیغمبر اسلام کے بارے میں غلط تصورات کو دھونے کی کوشش کریں، لہذا انہوں نے ایسا ہی کیا اور جہاں بھی ضروری محسوس کیا وہاں علمی و تحقیقی جوابات فراہم کئے۔ مگر محاذ آرائی کی فضا قائم نہ ہونے دی۔ مثلاً فرانس میں جس کو مستشرقین کے مولد اول ہونے کا شرف حاصل ہے۔ (۶۰) فرانسیسی علماء کو ان کی پھیلائی ہوئی غلط فہمیوں کا یوں جواب دیا کہ قرآن پاک کا فرانسیسی زبان میں ترجمہ کر دیا اور سیرت پاک پر ایک ضخیم کتاب تصنیف کر دی اس طرح قرآن اور پیغمبر اسلام کے حوالے سے مغربی اذہان میں اٹھ سکے والے تقریباً تمام سوالات کے جوابات فراہم کر دیئے۔

حدیث کے باب میں سب سے پہلے نو دیکھی Noldeke نے صحت حدیث پر شبہ کا اظہار کیا تھا۔ جس کو گولڈ زیہر نے انکار حدیث کی حد تک پہنچا دیا، اور حدیث کو یوں غیر معتبر کیا کہ یہ احادیث کے مجموعے تیسری صدی ہجری

میں مرتب ہوئے لہذا بے اعتبار ہیں اس کے جواب میں ڈاکٹر حمید اللہ نے مجموعہ الوثائق السیاسیہ میں عہد نبوی کی ۳۸۹ تحریریں اکٹھی کر کے ثابت کر دیا کہ احادیث کی کتابت عہد نبوی ہی سے شروع ہو چکی تھی۔ پھر انہوں نے صحیفہ ہمام بن منبہ دریافت کر کے اسے ایڈٹ کیا تو گویا انہوں نے احادیث امام بخاری کو سند سے، احادیث ابو ہریرہؓ اور عبد اللہ بن عمرو بن العاصؓ تک پہنچا دیا۔ اس شاندار دریافت کے بعد اب احادیث کے حوالے سے مستشرقین خاموش ہیں۔ سیرت کے حوالے سے بھی ڈاکٹر صاحب کا کام قابل قدر ہے انہوں نے رسول اللہ کی سیاسی زندگی، غزوات، سفر ہجرت اور خطوط و وثائق کی تلاش و ترتیب میں گرانقدر خدمات انجام دیں، ان کی زیادہ تر تصانیف انہی موضوعات کا احاطہ کرتی ہیں، ان کے علاوہ خطبات اور مقالات کا ان گنت خزانہ بھی موجود ہے۔ البتہ انہوں نے علیحدہ سے تحریک استنراق یا مستشرقین پر کوئی مقالہ یا کتاب تصنیف نہیں کی۔ بلکہ مستشرقین کے درمیان رہ کر ان کی علمی غلطیوں کی اصلاح انہی کی زبان میں کی، اور انہی کے رسائل و جرائد میں اپنے مقالات شائع کروائے۔

یہی وجہ ہے کہ آج بیشتر مورخین تحریک استنراق کا شدید رد عمل پیش کرنے میں ہندوستانی علماء کا ایک بڑا حصہ تسلیم کرتے ہیں۔ اس درجہ کا رد عمل کسی اور اسلامی ملک میں نظر نہیں آتا۔ ڈاکٹر یوسف قرضاوی (۶۱) نے دارالمصنفین میں منعقدہ بین الاقوامی سیمینار ”اسلام اور مستشرقین“ میں اپنے خیالات کا اظہار اس طرح کیا۔

”ان استنراقی کوششوں کو ہندوستانی علماء نے خوب سمجھا ہے اور ان کے جوابات دیئے ہیں۔۔۔۔۔۔ لہذا ہندوستان میں دارالمصنفین اور ندوۃ العلماء نے اس قسم کی کتابوں کا جائزہ لیا اور اپنے جوابات لکھے۔ (۶۲)

بلاشبہ ہندوستانی علماء کرام کی ان مخلصانہ اور انتھک کوششوں کا نتیجہ یہ نکلا کہ مستشرقین کے اسلام پر جارحانہ حملوں میں وہ جان نہیں رہ گئی۔ اب وہ صرف پرانے ہتھکنڈوں کو دوبارہ آزمانے کی کوشش کر رہے ہیں۔ جس کی حقیقی علما کے نزدیک کوئی حیثیت نہیں ہو سکتی۔

حواشی و حوالہ جات

- ۱- مصطفیٰ سبائی، ڈاکٹر، ”مستشرقون والا سلام“، مترجم، مولانا سلیمان شمش ندوی، ۱۱، (لاہور ۱۹۸۲ء)۔
- ۲- جان بنیادی طور پر ایک مذہبی عالم، مصنف، مشرقی کلیسا کا فارغ التحصیل، راہب اور پادری تھا۔ اس نے اسلام اور پیغمبر اسلام کے خلاف نفرت اور دشمنی کی تحریک کا آغاز کیا۔ تحریک منافرت کا مفہیانہ دور شروع کیا، اور بازنطینی تاریخی روایات کا مصدر اول تسلیم کیا گیا۔
- ۳- حبیب الحق ندوی، سید، ”اسلام اور مستشرقین“ مقالہ در ماہنامہ ’معارف‘ (اعظم گڑھ) مئی ۱۹۸۳ء، ص: ۳۳۳ تا ۳۳۲۔
- ۴- ایضاً۔
- ۵- لٹریچر کی تفصیلات کے لئے دیکھئے ”اسلام اور مستشرقین“، ص: ۳۳۳ تا ۳۳۵۔
- ۶- مسلمانوں اور اسلام کو مٹانے کے لئے صلیبی جنگیں تقریباً پانچ سو سال جاری رہیں۔ ان پانچ صدیوں میں وقفہ وقفہ سے یورپ کی مشترکہ عسکری قوت مسلمانوں کے مقابل صف آراء ہوئیں۔ ۱۰۹۹ء میں پہلی خون آشام جنگ ہوئی، دوسری صلیبی جنگ ۱۱۴۳ء میں لڑی گئی، تیسری معروف صلیبی جنگ صلاح الدین ایوبی اور شہنشاہ انگلستان رچرڈ کے درمیان ۱۱۸۹ء سے ۱۱۹۳ء تک جاری رہیں۔ چوتھی صلیبی جنگ ۱۲۰۳ء تا ۱۲۰۴ء کے درمیان ہوئی۔ ۱۲۱۷ء میں پانچویں اور چھٹی صلیبی جنگ ۱۲۲۸ء میں پیش آئی۔ جب یہ تمام کوشش ناکام ہو گئیں تو مسلمانوں کی تاراجی کے لئے اہل صلیب نے منگول قوت کے ساتھ مل کر عسکری اتحاد قائم کیا جس کے نتیجے میں زوال بغداد کا واقعہ ۱۲۵۸ء میں پیش آیا (یہ گویا ساتویں صلیبی جنگ تھی) آٹھویں جنگ ۱۲۷۱ء میں، نویں ۱۳۶۵ء میں، اور دسویں اور آخری صلیبی جنگ ۱۴۶۳ء میں پیش آئی (حبیب الحق ندوی، اسلام اور مستشرقین، ۳۳۶ تا ۳۳۷) صلیبی جنگوں کی پانچ سو سالہ تاریخ کے دوران مستشرقین نے اسلام کے خلاف جو لٹریچر پیدا کیا، اس کا جائزہ بھی اس مقالے میں موجود ہے۔
- ۷- محمد اسد، The Road Map to Makkah (اسلامک بک سروس، دہلی ۲۰۰۴) ص: ۷۔
- ۸- اس رزمیہ نظم کے مباحث، زمانہ تصنیف اور یورپی ادب پر اس کے اثرات کے لئے دیکھئے، انسائیکلو پیڈیا برٹانیکا، ج: ۲، ۱۹۷۴ء، ص: ۷۴۰۔
- ۹- عبدالقادر جیلانی، ڈاکٹر ”اسلام، پیغمبر اسلام، اور مستشرقین مغرب کا انداز فکر“ (بیت الحکمت، لاہور ۲۰۰۵ء) ص: ۱۵۰۔

- ۱۰- شبلی نعمانی، سیرۃ النبی (مطبوع معارف اعظم گڑھ، طبع چہارم) ج: ۱، ص: ۹۶-۹۵۔
- ۱۱- گیام پوسٹل فرانسسی مستشرق تھا (۱۵۱۰ء تا ۱۵۸۱ء) وہ اپنے زمانے کا زبردست مسیحی عالم تھا۔ اس کا اصل کام اجدیات پر ہے۔ ایڈورڈ سعید نے لکھا ہے کہ پوسٹل کا شمار یورپی نشاۃ الثانیہ کے مستشرقین میں ہوتا ہے۔ پوسٹل اس بات کا مدعی تھا کہ وہ اپنی زبان دانی کے باعث ایشیاء سے لے کر چین کی سرحدوں تک بغیر کسی مترجم کے سفر کر سکتا ہے۔ (دیکھئے، ایڈورڈ سعید۔ Orientalism، پیٹنگوئین بکس، انگلینڈ ۲۰۰۳، ص: ۵۱)
- ۱۲- ڈاکٹر نثار احمد، ”مستشرقین اور مطالعہ سیرت“ مقالہ در ’نقوش‘ رسول نمبر (ادارہ فروغ اردو، لاہور ۱۹۸۵ء) ص: ۵۰۲۔
- ۱۳- ”اسلام، پیغمبر اسلام، اور مستشرقین مغرب کا انداز فکر“ ص: ۱۵۱۔
- ۱۴- ان تصنیفات کی تفصیل کے لئے دیکھئے، سیرۃ النبی۔ ص: ۸۹-۹۰۔
- ۱۵- سترھویں صدی کا مشہور انگریز مستشرق (۱۶۰۳ء تا ۱۶۹۱ء) پوکاک نے چند عربی کتب کے ترجمے کئے، نیز حقیقت، فسانہ، اور تحریفات کے درمیان فرق پیدا کرنے کی کوشش کی۔ اس نے سیرت محمدی ﷺ پر نظر کی اور بعض افسانوں کو مسترد کر دیا (حبیب الحق ندوی، ص: ۳۴۷۔)
- ۱۶- نثار احمد، ڈاکٹر، ص: ۵۰۳، نیز عبدالقادر جیلانی۔ ڈاکٹر، ص: ۱۵۱۔
- ۱۷- شبلی نعمانی، مقدمہ سیرۃ النبی، ج: ۱، ص: ۸۹۔
- ۱۸- ”اسلام اور مستشرقین“ ص: ۳۴۹۔
- ۱۹- مصنفین کے بارے میں تفصیلات کے لئے دیکھئے ڈاکٹر حبیب الحق ندوی کا مقالہ ”اسلام اور مستشرقین“
- ۲۰- سیرۃ النبی، ص: ۹۰۔
- ۲۱- ایضاً ص: ۹۱۔
- ۲۲- ”اسلام، پیغمبر اسلام، اور مستشرقین مغرب کا انداز فکر“ ص: ۱۹۸۔
- ۲۳- ”مستشرقین اور مطالعہ سیرت“ ص: ۵۰۹ تا ۵۱۷۔
- ۲۴- مستشرقین کی ان عالمی کانفرنسوں کے احوال کے لئے ماہنامہ معارف اعظم گڑھ کے مختلف شماروں میں ڈاکٹر حمید اللہ کے خطوط دیکھے اور مدد حاصل کیجئے۔ محمد سہیل شفیق، ”اشاریہ معارف اعظم گڑھ“ (قرطاس، کراچی)۔ اپریل (۲۰۰۶)۔

۲۵- اس صدی کے مستشرقین کے حالات و واقعات کے لئے دیکھئے سید سلیمان ندوی کا طویل مقالہ در ”الندوہ“ لکھنو، مئی ۱۹۱۲ء۔

۲۶- جے، شاخت، ص: ۶۲۔

۲۷- زکریا ہاشم ”المستشرقون والاسلام“ ص: ۱۶۹۔

۲۸- بطور خاص وہ اہم اسلامی ممالک یعنی ترکی، مصر اور ایران جن کو انیسویں صدی کے وسط ہی سے مغربی تہذیب و تمدن علوم و فنون، افکار و اقدار کا براہ راست سامنا کرنا پڑا۔ یہاں ہونے والا تحقیقی کام ایسا نہ تھا کہ جسے مستشرقین کے کارناموں کے سامنے لایا جاسکے۔

۲۹- ندوی، ابوالحسن علی ”نئی دنیا (امریکہ) میں صاف صاف باتیں“، (کراچی، تان)، ص: ۶۱۔

۳۰- یہ وہ زبانیں ہیں جن میں سب سے زیادہ مستشرقین کی تحریریں پائی جاتی ہیں۔

۳۱- مراد ہوف مین ”خطبات بیادخرم مراد“ مترجم سید راشد بخاری (سہ ماہی، مغرب اور اسلام، ج ۴، شماره ۳، ۴، دسمبر ۲۰۰۰ء) ۲۶، ۲۷، ص: ۹۱۔ مزید تفصیلات کے لئے دیکھئے، وہی مصنف، ”مستقبل اسلام کے سائے میں“، (نئی دہلی، ۲۰۰۰ء)، ص: ۳۲۔

۳۲- سر سید احمد خان نے اپنی تعلیمی تحریک کے سلسلہ کا سب سے بڑا کام مجڈن اینگلو اور نیشنل اسکول کی صورت میں پیش کیا جس کا قیام ۲۳/ مئی ۱۸۷۵ء میں عمل میں آیا، ۱۸۷۸ء میں اس اسکول نے کالج کا درجہ حاصل کر لیا، اس کالج نے ایسے ایسے عظیم لیڈر پیدا کئے جو آگے چل کر ہندوستان کی سیاست پر چھا گئے۔ ۱۹۲۰ء میں اس کالج نے یونیورسٹی کا درجہ حاصل کر لیا۔

۳۳- سر ولیم میور (۱۸۱۹ء تا ۱۹۵ء) ایک مشہور انگریز مستشرق تھا، جس نے ہندوستان میں کئی سال گزارے۔ صوبجات متحدہ آگرہ اور اودھ کا لیفٹنٹ گورنر تھا، جنگ آزادی ۱۸۵۷ء میں آگرہ میں شعبہ فارسی کا سربراہ تھا۔ اس کا بھائی جان میور (۱۸۱۰ء تا ۱۸۸۲ء) بھی ایسٹ انڈیا کمپنی میں تھا۔ ولیم متعدد کتابوں کا مصنف تھا۔ مذکورہ کتاب The Life of Mohammad چار جلدوں میں پہلی بار ۱۸۵۸ء تا ۱۸۶۱ء کے دوران شائع ہوئی۔ یہ کتاب میور نے ایک مشہور یورپی پادری Pfander کی فرمائش و اصرار پر لکھی تھی۔ (ندوی، ابوالحسن، ”اسلامیات، مغربی مستشرقین اور مسلمان مصنفین“، مجلس تحقیقات و نشریات اسلام، لکھنو ۱۹۸۲ء) ص: ۲۴ و ما بعد۔

۳۴- دائرہ معارف اسلامیہ، احمد خان، سید (ج: ۲، دانشگاہ پنجاب، لاہور ۱۹۸۰ء)، ص: ۱۱۶ تا ۱۲۲۔

۳۵- ندوی، ابوالحسن علی، ”اسلامیات اور مغربی مستشرقین و مسلمان مصنفین“، (مجلس تحقیقات و نشریات اسلام، لکھنو ۱۹۸۲ء)، ص: ۲۷۔

۳۶- مولانا رحمت اللہ کی شخصیت میں اس عظیم کام کو انجام دینے کی تمام تر علمیانہ اور مناظرانہ صلاحیتیں موجود تھیں، ما سوائے انگلش زبان کے، اس کمی کو ان کے معاون ڈاکٹر محمد وزیر خان اکبر آبادی نے پورا کیا۔ وہ میڈیسن کی تعلیم کے لئے انگلستان گئے تو وہاں سے مسیحیت پر بنیادی ماخذ اور قیمتی کتابیں اپنے ساتھ لے آئے۔ جس سے مولانا نے اپنی علمی و تحقیقی سرگرمیوں میں بھرپور استفادہ کیا۔

۳۷- پادری فنڈر ایک مشہور مستشرق گزرا ہے، خود بھی ایک مصنف تھا اور اسلام کے مخالفین میں سرفہرست۔ ولیم میور نے اپنی مشہور کتاب اسی کی فرمائش پر لکھی تھی۔

۳۸- یہ تاریخی مناظرہ، ۱۱ رجب ۱۲۷۷ھ / ۱۰ اپریل ۱۸۵۴ء کو اکبر آباد، آگرہ میں منعقد ہوا، جس میں ضلع کے حکام، انگریز افسران، اور معززین شریک ہوئے تھے اور ایک کثیر مجمع اکھٹا ہو گیا تھا (ابوالحسن ندوی، ص: ۲۶)۔

۳۹- ملاحظہ ہو ”مقدمہ اظہار الحق“ قطر ۱۹۸۱ء۔

۴۰- سید امیر علی کا تعلق سادات خاندان سے تھا، بنیادی طور پر قانون دان تھے، اور غیر ممالک میں قانون کی تعلیم کی غرض سے کچھ عرصہ رہے۔ بعد میں ان کی دلچسپی سیاست میں بڑھ گئی اور اس میدان میں سرگرم ہو گئے، خدمت خلق کے سلسلے میں بھی ان کی خدمات نمایاں ہیں، آپ لندن میں برطانوی ہلال احمر سوسائٹی کے سرکردہ بانیوں میں سے تھے۔ لندن ہی میں مسلم لیگ کی ایک شاخ کھولی اور تحریک خلافت کے ایک قائد کی حیثیت سے بھی پہچانے جاتے رہے۔ (دائرہ معارف اسلامیہ، ج: ۳، ص: ۲۷۱)۔

۴۱- دوسری اشاعت ۱۸۹۱ء میں، پھر اصلاح شدہ نسخہ ۱۹۲۲ء میں سامنے آیا، ایک اور اشاعت ان کے انتقال کے بعد ۱۹۵۳ء میں ہوئی۔ (ایضاً، ص: ۲۷۲)۔

۴۲- ماخوذ از ”زعماء الاصلاح فی العصر الحدیث“ از احمد امین، ڈاکٹر، ص: ۱۴۰۔

۴۳- اس کتاب کی دس طباعتیں ہو چکی ہیں، تصحیحات کے بعد ۱۹۵۱ء میں منظر عام پر آئی، اس کتاب کا اردو ترجمہ ہو چکا ہے۔

۴۴- دائرہ معارف اسلامیہ، ج: ۳، ص: ۲۷۲۔

۴۵- سیرۃ النبی ج: ۱، ص: ۸۶ تا ۹۹۔

۴۷- تفصیلات کے لئے دیکھئے۔ سیرۃ النبی، ص: ۹۲ تا ۹۵۔

۴۸- تاہم ادارے کی رجسٹریشن کی تاریخ ۴ جون ۱۹۱۵ء ہے۔ (سفیر اختر، ڈاکٹر ”سید مودودی اور ماہنامہ معارف“ دارالمعارف۔ مارچ ۱۹۹۴ء) ص: ۱۹۔

۴۹- اثری، ابوعلی، ”سید سلیمان ندوی“ (دائرہ معارف، گوجرانوالہ ۱۹۸۶ء) ص: ۱۵۔

۵۰- سلیمان ندوی، سید، ”ارض القرآن“ (۱۹۱۵ء) ص: ۳۔

۵۱- خطبات مدارس کا ترجمہ بلاد عربیہ میں ”الرسالۃ المحمدیہ“ کے نام سے شائع ہو چکا ہے۔

۵۲- تفصیلات کے لئے دیکھئے، ”اسلامیات اور مغربی مستشرقین و مسلمان مصنفین“، ص: ۳۲ تا ۳۸۔

۵۳- ایضاً، ص: ۳۸۔

۵۴- ندوۃ المصنفین کی اہم مطبوعات میں، ترجمان السنہ، قصص القرآن، صدیق اکبرؓ، اور تاریخ مشائخ چشت، جیسی قابل قدر کتابیں شامل ہیں۔

۵۵- گیلانی، مناظر احسن (۱۸۹۲ء تا ۱۹۵۷ء) جامعہ عثمانیہ کے ایک استاد جن کو بسیار نو لیس کہا جاتا ہے۔ ان کی تصانیف میں تدوین قرآن، تدوین حدیث النبی الخاتم، ظہور نو، اسلامی معاشیات، اسلام اور نظام جاگیری، ہمارا نظام تعلیم و تربیت وغیرہ شامل ہیں۔

۵۶- دریا بادی، عبدالماجد، کی وجہ شہرت ان کا مفسر قرآن ہونا ہی نہیں، بلکہ وہ متعدد علمی اور ادبی کتابوں کے مصنف بھی ہیں۔

۵۷- مودودی، سید ابوالاعلیٰ (۱۹۰۳ء تا ۱۹۷۹ء) مفسر قرآن اور ایک روشن خیال عالم دین، حیدرآباد دکن کے شہر اورنگ آباد میں پیدا ہوئے۔ ۷۱ سال کی عمر سے صحافتی زندگی کا آغاز کیا۔ جس نے جلد ہی سیاسی رنگ اختیار کر لیا۔ آپ جماعت اسلامی کے بانی تھے اور اس پلیٹ فارم سے حقانیت اسلام کے لئے مسلسل کوشاں رہے۔ (عبدالوحید، ”۱۰۰۱ شخصیات عالم کا انسائیکلو پیڈیا“ لاہور، ۲۰۰۵)۔

۵۸- حمید اللہ، محمد، ڈاکٹر، ”خطبات بھاولپور“ (ادارہ تحقیقات اسلامی، اسلام آباد، ۱۹۹۹) ص: ۵۸۔

۵۹- ڈاکٹر صاحب جن زبانوں پر دسترس رکھتے تھے ان میں اردو تو ان کی مادری زبان تھی، اس کے علاوہ فارسی، عربی، ترکی، انگریزی، فرانسیسی، جرمن، روسی اور لاطینی زبانیں شامل ہیں۔

۶۰- ندوی، سید سلیمان، ”مستشرقین یورپ“ (مقالہ در الندوہ، لکھنؤ۔ مئی ۱۹۱۳)

۶۱- اسلامی دنیا کے ممتاز اسکالر، قطر یونیورسٹی کی شریعت فیکلٹی کے سابق ڈین اور متعدد کتابوں کے مصنف ہیں۔

۶۲- سید صباح الدین عبدالرحمن، ص: ۳۱۔

حاشیہ: جان بنیادی طور پر ایک مذہبی عالم، مصنف، مشرقی کلیسا کا فارغ التحصیل، راہب اور پادری تھا۔ اس نے اسلام اور پیغمبر اسلام کے خلاف نفرت اور دشمنی کی تحریک کا آغاز کیا۔ اور تحریری مناظرات کا منفیانہ دور شروع کیا۔ اور بازنطینی تاریخی روایات کا مصدر اول تسلیم کر لیا گیا۔